

## ዝንጉርጉሩ ሆዴ!

የሰው ልጆች ንጋት፣ የፍጥረት መባቻ  
የቋንቋ፣ የገጣሚ፣ የዘር መከማቻ  
ተራራ፣ ሸለቆ፣ የሩቅና ቅርቡ  
ከሰሜን፣ ከደቡብ፣ ከምስራቅ፣ ምዕራብ  
አርብታ፣ አብዝታ፣ ቀላቅላ መውለድ  
ካብታምና ድካ፣ ፈሪና ደፋሩ  
ክርስቲያን እስላሙ፣ ቀይና ጥቁሩ  
እናቴ ኢትዮጵያ ዝንጉርጉሩ ሆዴ!  
ጸንታ ትኖራለች በጥንቱ መንገድ

ጠላቶችሽ ዙርያ ከብበው ቢፎክሩ  
ፍጻሜያቸው ከንቱ ይታያል ባጭሩ  
ለጦር መዘጋጀት ተገቢ ቢሆንም  
ፍርሐት አይግባብሽ፣ ምንም አትሆኝም  
አርብተሽ፣ አብዝተሽ፣ ቀላቅለሽ መውለድሽ  
ልግመኛው፣ ታታሪው፣ መጥፎውና ጥሩ  
ጭምት፣ ልክስክሱ፣ ረዥምና አጭሩ  
እናቴ ኢትዮጵያ ቻይ ነው፣ ስፊ ሆድሽ!  
ጸንተሽ ትኖራለሽ በሰላም መንገድሽ

እግዜር ይጠብቅሽ ከእኩይ፣ ከሐጥአን  
በነብያት፣ በሽኾች፣ በቅዱሳት ጸድቃን  
ጥንት የተነገረው ክሱት ሆኗል ሕልሙ  
ልጆችሽ በዓለም ይልሙ፣ ይለምልሙ  
አርብታ፣ አብዝታ፣ ቀላቅላ መውለድ  
መልክ ጥፋ፣ ቆንጆ፣ ትሐትና ኩሩ  
ትዕቢተኛ፣ ደረቅ፣ ወይም ዓይን-አፋሩ  
እናቴ ኢትዮጵያ ዝንጉርጉሩ ሆዴ!  
ጸንታ ትኖራለች በሰላም መንገድ

መቸኮል የላትም፣ አጉል መርበትበት  
ሁሉን አስተውላ በትዕግሥት ማየት  
ጅሃድ የሚያውጁ ልክፍቶቹ አሉ  
እንደ አመጣጣቸው ሁሉም ይሸኛሉ  
አርብተሽ፣ አብዝተሽ፣ ቀላቅለሽ ወልደሻል  
አብረው የሚዘምቱ፣ አብረው የሚኖሩ

ጠላትን ሲወጉ እጅግ የሚያስፈሩ  
ደን፣ ሆደ-ሰፊ፣ እናት ተብለሻል  
የኢትዮጵያ አምላክ ሰርክ ይጠብቅሻል

ዓለም የማይገባው ረቂቅ ምስጢርሽ  
ዝንጉርጉር ልጆቻሽ ከጉያሽ ዐቅፈሽ  
መቸም ትኖሪያለሽ በነፃነትሽ  
ለዚህ ነው ጠላቶች የሚቀኑብሽ  
አርብታ፣ አብዝታ፣ ቀላቅላ ወልዳለች  
ሊቅና ደንቆር፣ መሃይም፣ ምሁሩ  
ባሕሩን አሻግረው ሩቅ ያሚያባርሩ፣  
እናቴ ኢትዮጵያ ሆደ-ሰፊ አለች  
በሰላም መንገድዋ ጸንታ ትኖራለች!

ገ/ኢ. ጎርፉ።